

తల్లివేని పిల్ల

మన ఆస్తిపాస్తులు గురించి, ఆచారవ్యవహారాలను గురించి ఉన్న తత్వ స్పష్టమైన అభిప్రాయాలు మన సంస్కారం గురించి, నాగరికతను గురించి సంఘానికుండవు. ఫలాని, శివయ్యగారికి పవకరాల ఆస్తి ఉందనీ, చిన్నడాబా ఉందనీ, కో ఆపరేటివ్ బాంకులో ఎకాంటెంటు ఉద్యోగం ఉందనీ, హాయిగానే వెళ్ళిపోతున్నదనీ, ఆయన ఒకరి కపకారం చేసేవాడూ, ఒకరి వ్యవహారాల్లో జోక్యం కలిగించుకునేవాడుకాడనీ ఊళ్లో ఎవరినడిగినా చెబుతారు. అదేవిధంగా శివయ్యగారి చదువుసంస్థల్ని గురించి కూడా ఆయన 1910 లో పాసయిన అఖిల మెట్రిక్యులేటనీ, తరవాత ఎకాంటెన్సీ పరీక్షలు పాసయినాడనీ, చాటు పద్యమణిమంజులీలో పద్యాల్ని కంఠతా వచ్చుననీ ఎరిగిన వాళ్ళు చెబుతారు. కాని శివయ్య ఏపాటి సంస్కారం కలవాడని అడిగితే ఆ ప్రశ్న ఒకరర్థం చేసుకున్నట్టు ఒకరర్థం చేసుకోరు. దానికి ఒకరు సమాధానం ఇచ్చినట్టు ఒకరివ్వరు. ఎవరిమటును వారు తమసంస్కారం అత్యుత్తమమైనదని భావించి అంతకంటె తక్కువ సంస్కారం ఉన్నవారినీ ఎక్కువ సంస్కారం ఉన్నవారినీ కూడా విమర్శిస్తారు. తమకన్న తక్కువ సంస్కారం ఉన్నవారినైనా క్షమిస్తారుగాని, ఎక్కువ ఉన్న వారిని బొత్తిగా క్షమించరు.

నిజం చూస్తే. ఇందులో న్యాయం ఉంది. మనకుండే ఆస్తిలాగా, మనం చదువుకున్న చదువులాగా మన సంస్కారం ఒక నియమిత పరిణామం కలది కాదు. మనకన్న మరొకరికి ఎక్కువ సంస్కారం ఉందని గ్రహించటంలో మన సంస్కారం కూడా పెరుగుతుంది. అట్లాగే మనకన్న తక్కువ సంస్కారం గలవాళ్ళను సహించటం మొదలు పెట్టగానే మన సంస్కారం తగ్గిపోవటం మొదలు పెడుతుంది. అందుకని మన సంస్కారం ఆత్మసంశ్చస్తీ, తక్కువవాళ్ళ మీద నిరసనా, ఎక్కువవాళ్ళ మీద అసూయా అనే మూడుకాళ్ళమీద స్థాయి భావం సంపాదించుకో గలుగుతుంది. సాంఘిక చైతన్యం విశేషంగల సమాజంలో—స్నోలూ, పొడల్లూ, సిగిరెట్లు ప్రచార

మైనంత విరివిగా సాహిత్యమూ, శాస్త్రవిజ్ఞానమూ ప్రచారమయే సమాజంలో—మనష్యుల సంస్కారం ఇంత నులువుగా స్థాయిభాషం పొందలేదు. కాని శివయ్య సమాజం అటువంటిదికాదు. మనమూ అందులో వాళ్ళమే గనక ఈ విషయం జాస్తిగా వితర్కించ నవసరం లేదు.

శివయ్య సంస్కారాన్ని కొలిచి చూడటాని కూడా మనకాల్పే అవకాశాలు లేవు. సంస్కారమంటే ఆనందాన్ని సాధించి అనుభవించే శక్తి. జంతువులు నుఖసంప్రాప్తి కోసమే పాటుపడగలవు. మానవుడు కొంతవరకు కష్టసుఖాలకు కూడా అతీతుడై ఉంటూ ఆనందం కోసంపాటు పడగలడు. శివయ్య ఈ లెక్క ప్రకారం సంస్కారే నటాం. ఆమాటంటే కొందరు, “శివయ్య కేం? ఇల్లుంది. ఇంత ఆస్తి ఉంది, చక్కగా ఉద్యోగం ఉంది. రోజల్లా శరీరం హూనం చేసుకుంటేగాని కడుపు కింత కూడే రాని దౌర్భాగ్యులను సంస్కారం లభ్యం కాదేమో గాని, శివయ్య కేం తీపరమా?” అంటారు. అయితే నేం శివయ్యపాటి ఉపాది గలిగిన తల్లిదండ్రులంతా శివయ్య మాదిగా పిల్లల ద్వారా ఆనందం అనుభవించ గలుగుతున్నారా? దాని కవరూ కాదనలేరు కాని ఆస్తిపాస్తుల్ని నిలబెట్టుకోవటం కన్న కూడా సంస్కారాన్ని నిలబెట్టుకోవటం చాలా కష్టం. ఎంతో విజ్ఞానమూ, వివేకమూ ఉంటేనేగాని అది సాధ్యం కాదు.

శివయ్యకు ఒక మగపిల్లవాడూ, ఒక ఆడపిల్లానూ. ఇద్దరి మధ్యా మరో ఇద్దరు పుట్టిపోయినారు. ఇంతకంటే ఆయన కష్టాలెరగడు. పిల్లలు అసలేకష్టాలూ ఎరగరు. తల్లిదండ్రుల స్వార్థబుద్ధి, అసహనమూ కారణముగా సామ్యాంగా పిల్లలజీవితం దుఃఖభాజన మవుతుంటుంది. శివయ్యగాని, ఆయన భార్యగాని అటువంటి స్వార్థమూ, అసహనమూ ఎన్నడూ ప్రకటించలేదు. సహజంగా ఆనందంతో కూడుకుని ఉండే పిల్లల జీవితం పెద్దవాళ్ళనుంచి అంతులేని త్యాగంకోరదు. తమ యిద్దరి పిల్లల నుఖం కోసమూ శివయ్య, ఆయన భార్యకూడా అవసరమైన త్యాగాలు సంతోష పూర్వకంగాచేసి అందులో ఆనందం చూడగలిగారు. మానవయత్నం విలువ తెలీనివాళ్ళు, “అటువంటి పిల్లలుండటం ఆ తల్లిదండ్రుల అదృష్టం - జానకమ్మ ఏజన్మానో మంచిపళ్ళు దానం చేసుకుంది.” అన్నారు. మరికొందరు. పిల్లలలోనే విశ్వాసం లేనివాళ్ళు, “చూడు. ఆ శివయ్య పిల్లలెందునా

కాకుండా పోతారు. వాళ్ళకి భయమూ, భక్తిలేదు. వాళ్ళకేదనాలూ ఏదన కూడదోకూడా తెలీదు. ఇప్పట్టింఱీ ఈ విధంగా పెంచితే వీళ్ళు పెరిగి పెద్ద వాళ్ళయి పెద్దలమాట వింటారా? మొక్కయి వొంగకపోతే మానయి వొంగుతుందా?" అన్నారు. వీళ్ళకి పిల్లల్ని గురించి ఉండే విశ్వాసాల క్కూడా వరస్పరసమన్వయంవుండదు. పద్నాలుగేళ్ళ నరుసుకూ, ఆరేళ్ళ చిట్టికే ఇప్పుడే తొంభయ్యేళ్ళ వాళ్ళకుండే వివేకంలేదని ఒక వంక తప్ప పడుతూ మరో వంక వీళ్ళకు తొంభయ్యేళ్ళొచ్చినాక నూరేళ్లవాళ్ళ చెప్పా చేతల్లో ఉండరేమా అని ఈవిమర్శకుల బెంగ!

* * *

జానకమ్మ గారి ఆకస్మికమరణంతో శివయ్య కొంపలో పడుగుపడింది. పదిమంది గల కుటుంబంలో గాని ఆరాజకంగా ఉండే కుటుంబంలో గాని ఒక మనిషి చావు చెప్పకోదగ్గ మార్పు కలిగించక పోవచ్చు కాని శివయ్య కుటుంబానికి పెద్దదెబ్బగా పరిణమించింది. పోయిన జానకమ్మ పోగా మిగి లిన ముగ్గురూ ఒకరికొకరు మరింత గట్టిగా అంటుకుపోయినట్టయింది. ముఖ్యంగా పిల్లలిద్దరికీ తల్లి స్థానంకూడా తండ్రే ఆక్రమించిన వాడయినాడు. వాళ్ళ జీవితంలో ఆయన విలవ రెట్టింపయింది.

శివయ్య గారికి ఆ ప్తకుటుంబాలు అయిదారున్నై. ఆయన్ను పరా మర్శించి పోవటానికందరూ వచ్చారు. అందరూ అనేక రకాలుగా కర్తవ్య బోధ చేశారు. కొందరు పిల్లలిద్దరినీ కొంతకాలం తను యిళ్ళలో పెంచుకుం టామన్నారు. కనీసం చిట్టినన్నా తమ నెంట పంపమన్నారు. చాలామంది శివయ్యను మళ్ళీ వెంటనే, పిల్లలకోసమైనా పెళ్ళాడ మన్నారు. ఆడదిక్కు లేని కొంపలో పిల్లల అచ్చట్లూ మచ్చట్లూ ఏముంటై? మరెవ్వరైనా తల్లి కాదు గదా! మళ్ళీ పెళ్లి చేసుకుంటే ఆమ్మ అని చెప్పకోటానికైనా ఉంటుంది.

ఈ సలహాలన్నిటికీ శివయ్య పెడచెవి పెట్టాడు. పిల్లలు తన దగ్గర వుండవలసిందే తప్పదు. గారాబంగా పెరిగిన పిల్లల్ని మరొకరికి వప్పజెప్పటం చాలా తెలివితక్కువ. ఇక రెండో పెళ్లి చేసుకోవటం మాటకొస్తే అంతగా తప్పనిసరి అయినప్పుడు మానుకోవచ్చు.

బంధువులంతా వెళ్లిపోయిన తర్వాత శివయ్య తానే వంటచేసి పిల్ల లిద్దరికీ ఇంత పెట్టి తాను తిని, బాంకుకు వెళ్ళి మళ్ళీ సాయంకాలం ఇంటికి

తిరిగి వచ్చేవాడు. పగలల్లా పిల్లలిద్దరూ బిక్కు బిక్కుమంటూ ఇంటిదగ్గర ఉంటే ఆయన ఆలోచనలన్నీ ఇక్కడే ఉండేవి. ఆసీగాక, ఇట్లా ఎంత కాలం సాగుతుంది? వేసవికాలపులు గనక సరిపోయింది. మరో రెండు వారాల్లో నరుసుబడి తెరుస్తారు. వాడు బడికి వెళ్ళితే చిట్టి ఒంటరిదై పోతుంది. అన్నట్టు చిట్టిని కూడా బళ్ళో వెయ్యాలి. చిట్టికి ఉదయంపూట బడి అవుతుంది. పదిగంటలకు కాని తిరిగి రాదు. ఈ లోపల తను ఆఫీసుకు బయల్దేరింది. అందుచేత ఇంట్లో ఇంకోదిక్కు తప్పదు. శివయ్య బంధువుల్లో విడిగా ఉన్న ముసలమ్మలు గాని, విధవవాళ్ళు గాని ఎవరూ లేరు. ఉన్న ఒకరిద్దర్నీ అడగటం ఇష్టంలేదు. అందుకని ఆయన ఇల్లు అంటిపెట్టుకునే వంటావిడ కోసం ప్రయత్నం చేసి కుదిర్చాడు.

ఈ వంటావిడ యాభై ఏళ్ళ వితంతువు. తిండిపెట్టి ఇరవై రూపాయలిస్తే ఇంట్లోనే ఉండి కాచిపోయ్యటానికి ఒప్పకుంది. ఆవిడ అడుగు పెట్టిన క్షణంలోనే చిట్టికి ఆవిడకూ స్నేహమయింది. అన్నాది దగ్గర "అమ్మా, అది వెయ్యి, అమ్మా, ఇది వెయ్యి!" అని అడగటం అలవాటు చొప్పున చిట్టి ఆవిణ్ణి అమ్మా అనటం జరిగింది. అదే ఖాయమై పోయింది. ఆవిడ ఎక్కడా పిల్లల్ని గారాబం చేసినట్టే ఉండేది కాదు. కాని ఇద్దరూ క్షణంలో ఆవిడకి మాలిమై పోయినారు. వంటింటి పెత్తనమంతా పిల్లదే.

వంటావిడవచ్చి రెండురోజులైనా కాకమునుపే శివయ్యగారు, తనకు పెద్దసమస్య ఒకటి తీరిపోయిందనుకున్నాడు. ఆయన ఆవిణ్ణి పరాయిమనిషిల్లే చూడలేదు. మంచిచెడ్డలన్నీ ఆవిడతో చెప్పేసేవాడు. ఆవిడకూడా తనకు వినే అధికారం ఉన్నట్టేవినేది.

బడి తెరవగానే నరుసు బడికి వెళ్ళసాగాడు. చిట్టికూడా ఆడపిల్లల బళ్ళో చేరేపోయింది. సాయంకాలంపూట తండ్రివిడ్డలు ఒకచోటచేరి కాలక్షేపం చేసేవాళ్ళు, వంటింట్లో అలికిడి అవుతుంటే అక్కడ పనిచేస్తున్న మనిషి తను తల్లికాదనే విషయం పిల్లల్ని గాని, తన భార్యకాదనే విషయం అంతగా శివయ్యను గాని బాధించేదికాదు.

ఇది చక్కని ఏర్పాటు. ఇందులో శివయ్య తెలివితేటలేమీ లేక పోయినా సాధించటానికి అసంభవమైన ఏర్పాటుకాదు. ఈ వెంకమ్మగారు

కాకపోతే మరో సుబ్బమ్మగారు దొరికివుండును. ఈ ఏర్పాటుతో శివయ్య తృప్తిపడవలసింది. తను తిరిగి పెళ్ళాడితే తనకు సన్నిహితుగాలైన మరిషి ఏర్పడుతుంది గనక పిల్లలుకూడా మరింత సుఖపడతారని శివయ్యభావించటంలో ఆగ్రంలేదు. వంటమనుషులను మార్చినట్టు భార్యల్ని మార్చే అవకాశం లేదు. వయస్సు మళ్ళిన వంటమనిషి తనపిల్లల్ని ఆదరించినట్టుగా కొత్తగా కాపరానికి వచ్చినపిల్ల తన సవతిపిల్లల్ని ఆదరించే అవకాశంచాలా తక్కువ.

అయినా శివయ్య తిరిగి పెళ్ళాడటానికి సంకల్పించాడు. కనీసం ఆ సంకల్పం ఇతరులు తనలో కలిగించటానికి ప్రయత్నించినప్పుడు దాన్ని ప్రతిఘటించలేదు. ఆ సంబంధములో నేనా ఆకర్షణ ఏమీలేదు. పిల్ల చూడటానికి సంసారపక్షంలో రాగానే ఉంటుందిగాని, రాతకోతలేమీరావు. చాలా బీదకుటుంబం. మారుమూల పల్లెటూరు. సంస్కారంలేని కొంపలో, మూఢాచారం మధ్యదయా దాక్షిణ్యాలూ, అపేక్ష, అంతఃకరణాలూలేనివోట, పెరిగింది. బుద్ధిగిననాటినుంచీ ఇంటిచాకిరి చచ్చేట్టుచేసింది. ఒక దెబ్బ తగిలినా కంటినొప్పివచ్చినా, కాలినొప్పివచ్చినా, "అయ్యో, పాపం" అన్నవాళ్ళులేరు. ఆడపిల్లంటే భారమనీ, పాతకమనీ అనుకునేవాళ్ళు ఆమె చుట్టూవుండేవారు. ఆమెను వదిలించుకోవటానికి తాముచేసిన ప్రయత్నాలు తలిదండ్రులు లక్షీదగ్గర దాచటానికూడా ప్రయత్నించలేదు.

అటునంటిభార్యను శివయ్య ముందూవెనకా చూసుకోకుండా కట్టుకున్నాడు. నిజానికి తనలోమాత్రం ఆకర్షణ ఏముందీ? నడివయస్సువామో ఇద్దరు పిల్లల తండ్రీనూ! ఈలోపాలు కమ్ముకుపోయేటందుకు కొట్టుకుపోయినంత ఆస్తిలేదు. సంస్కారమా? దానికి బజారుధర ఎంత? శివయ్యే తన సంస్కారానికి విలవ ఇచ్చుకోవటం మరిచాడు. ఇతర్ల కెవరికి జ్ఞాపకం ఉంటుందీ?

"ఏమండీ, వెంకమ్మగారూ! నేను మళ్ళా నివాహాయేర్పాటు చేసుకున్నాను. రేపు ముహూర్తం. మళ్ళీ ఎల్లండి ఉదయానికి తిరిగి వస్తాను. పిల్లల్ని కాస్తకని పెట్టిఉండండి" అని శివయ్య వంటామెతో చాటుగా చెప్పాడు.

"నుంచిది...పిల్లలు మీకోసం ఆడిగితే ఏం చెప్పమన్నారు?"

“చెప్పండి!... ఇవారే కాకపోతే కపెనా తెలిసేదేగా?”

“మంచిదండీ!” అన్నది వెంకమ్మగారు, నిర్లిప్తురాలై తన పనిలో జొరబడుతూ.

పెళ్ళి కవసరమైన చీరలూ అవీ కొనుక్కొని కివయ్య వెళ్ళిపోయినాడు.

* * * * *

పిల్లలడిగ్దాకా వెంకమ్మ ఆగలేదు. సాయంకాలం బడినుంచి రాగానే వాళ్ళతో తండ్రిసంగతి చెప్పేసింది. ఇద్దరూ కొంచెంనేపటి వరకూ మాట్లాడలేదు. వాళ్ళ చిన్నతలకాయల్లో ఏమేమి ఊహలుసాగిందీ ఆవిడ ఊహించలేదు. చిట్టి తన కొత్త అమ్మకు ముప్పైఅయిదేళ్ళుంటాయని ఊహించుకుంటున్నట్టు ఏమాత్రం తెలిసినా వెంకమ్మ నిగ్గుతపోయివుండును. ఒక్క వయస్సువిషయంలోనేకాదు, అన్నివిధాలా ఈ కొత్తఅమ్మ పాతఅమ్మమోస్తరుగానే ఉంటుందని చిట్టి ఊహించుకున్నది. వెంకమ్మ గారూహించినట్టుగా చిట్టి తన ముఱుస్సులో ఏమీ భేదపడలేదు, అనుమానపడలేదుకూడానూ. అయితే చిట్టితలకాయలో ఊహలుగ్రహించటం ఎవరికీ సాధ్యంకాదు.

నరునుమటుకు ఈ మాటవిని కంగారుపడ్డాడు. పెళ్ళిళ్ళూ, వాటికి సంబంధించిన నియమాలూ నరునుకు కొంతవరకు తెలుసును. పెద్దవాళ్ళు చిన్నపిల్లల్ని చేసుకోవటంసురించి అసహ్యపడటం వాడదివరకే నేర్చుకున్నాడు ఈన్యాయమైన అసహ్యన్ని నిష్పక్షపాతింగా తండ్రిమీదికి తిప్పటం ఎట్లాగో వాడికర్థంకాతేను తండ్రిమీది అభిమానంకొద్దీ ఈ అసహ్యన్ని మార్చుకోవటానికికూడా వాడు సిద్ధపడ్డాడు. అంతనీచమైనపని అయితే తండ్రిచేస్తాడా! సవతితల్లులంతా చెడ్డవాళ్లే అయితే తండ్రి తమ యిద్దరినికూడా యీసవతితల్లి నెందుకు రుద్దుతామా?

పసిపిల్లలో సయితం విశ్వాసాలు ప్రబలమైనవి. వాటిని మార్చుకోవటం బాధతోనూ, శ్రమతోనూకూడుకున్నపని. మనస్ఫూర్తిగా తన విశ్వాసాలను మార్చుకుందామనుకున్న నరునుకే ఎంతో బాధకలిగింది. ఒకవేళ తన నమ్మకాలన్నీ తప్పే అయినా తన తండ్రి ఈపెళ్ళిచేసుకుని తనకింత శ్రమ

కలిగించకపోతే ఏమనిపించింది. ఇంతేకాక నరుసు మరొక ఆలోచనతో కూడా బాధపడ్డాడు. తన తల్లి చచ్చిపోయినప్పటికీ ఎక్కడో వున్నట్టే వుంది. ఆవిడ కి సంగతి తెలిస్తే ఏమనుకుంటుంది? తన తండ్రి తిరిగి వెళ్ళాడటం గురించి తన తల్లి ఆత్మ ఏమనుకుంటుందో అని నరుసు సిగ్గుపడటం చిత్రమైన సంగతి.

నరుసు కింకో సమస్యకూడా పట్టుకుంది. తనూ చిట్టి ఈ బచ్చే ఆవిణ్ణి ఏమని పిలవాలి? అవ్వగారినడిగితే చెబుతుందిగాని అడగటానికి నరుసుకి బిడియం వేసింది.

ఈ విషయాన్ని ఇంతటితో పోనివ్వక నరుసు తన రాబోయే తల్లిని గురించి ఊహించుకుంటూ తన కిష్టమైన ఆడవాళ్ళందరినీ ఊహించుకున్నాడు. తండ్రి వెళ్ళినిగురించి వాడింత బాధపడినా తన సవితితల్లి మాటల్లోనూ చేతల్లోనూ తన కిష్టంలేని రకం అవుతుందనే భయం నరుసుకు కలగనేలేదు.

శాత్రు భోజనాలయినాక వెంకమ్మగారు నులకమంచం ఒకటి వాల్చుకుని కూచుంది. చిట్టి ఆవిడపక్కనే జేరింది. నరుసు దగ్గిలోనే చాప పరుచుకుని లాంతరుపెట్టుకుని చదవుకోటానికి కూర్చున్నాడుగాని వాడి దృష్టి పుస్తకాలమీదికి పోవటంలేదు.

“అమ్మా, అమ్మా? మా కొత్తమ్మైస్తే మాకు కథలు చెబుతుందా?” అన్నది చిట్టి.

“కథలు గాదు గడ్డలు చెబుతుంది!” అన్నది వెంకమ్మ ఉద్రేకంతో, ఇక మీ పాట్లు కుక్కలూ నక్కలూ పడవు. మీ ఆటలన్నీ నా దగ్గరా మీ నాన్నగారి దగ్గరా సాగినట్టు ఆవిడ దగ్గర సాగుతయ్యనుకున్నావా?

వెంకమ్మ ఇటువంటి మాటలని పిల్లల మనస్సు పాడుచేసిన మాట అబద్ధం కాదు. కాని ఆవిడకు ధురుద్దేశం ఏమీ లేదు. రాబోయే లక్షిత్త మీద పగాలేదు. తను చెప్పేదంతా ఆ పసివాళ్ళకి లోకజ్ఞానంగా ఉపకరిస్తున్నదని ఆవిడ మనస్సాక్షిగా నమ్మింది. అదీ కాక ఆ పిల్లలకు తను చాలా దగ్గిరిదాన్ననుకోవటానికి, తల్లి తరవాత తల్లివంటిదాన్ననుకోవటానికి తనకు దొరికిన ఈ అవకాశాన్ని ఆమె జారవిడవదలచలేదు.

సవతితల్లులెట్లా ఉంటారో చిట్టికి తెలియజేయటానికి గాను వెంకమ్మ గారు చాలా కథలు చెప్పింది. బాలనాగమ్మ కథా, చిత్రాంగి కథా కాక తన అనుభవంలో జరిగిన విషయాలు చాలా చెప్పింది.

నిజమైన ఆరాటం మనస్సులో లేని కారణంచేత మాట్లాడుతూ మాట్లాడుతూనే వెంకమ్మ గారు నిద్రలో పడింది. నరుసు ఒక్క అక్షరమైనా చదవలేదు. అట్లాగే చీట్లోకి చూస్తూ కూచున్నాడు. చిట్టి మెల్లిగా నులక మంచం దిగివచ్చి, “నర్సన్నయ్యా, మన కొత్త ఆమ్మ నన్ను కొడుతుందా” అన్నది.

నర్సు అనుమానంగా “ఏమో?” అన్నాడు.

చిట్టి ధైర్యంగా, “ఆవిడ నన్ను కొడితే నాన్న ఆవిణ్ణి తుక్కు తుక్కుగా కొడతాడు, ఏం?” అన్నది, తృప్తి తెచ్చుకుంటూ.

మళ్ళీ నరుసు “ఏమో!” అన్నాడు.

నరుసు ఇంత అనుమానంలో పడటం చిట్టికి నచ్చలేదు. “ఒకవేళ నాన్న కొట్టకపోతే నువ్వయినా కొడతావా?” అన్నది చిట్టి.

నరుసు ఆకస్మాత్తుగా ఎక్కడలేని పొరుషమూ వచ్చి, “ఓ!” అన్నాడు.

2

పెళ్లి జయప్రదంగా చేసుకుని శివయ్య తిరిగి వచ్చాడు. పెళ్లి అయింది తనకేనేనే విశ్వాసం ఒకంతట కలగలేదు. కాని తిరిగి పిల్లల్ని కలుసుకునే క్షణాలు సమీపిస్తున్నకొద్దీ తనకూ వాళ్ళకూ మధ్య ఏవో ఎడమయిన భావం ఆయి వేధించసాగింది. ఎంత పోగొట్టుకుందామన్నా ఈ భావం పోలేదు. పిల్లల్ని చూడగానే ఇది పోతుందని ఆశపడ్డాడు. చిట్టి కంటపడగానే ఆ ఆశ కాస్తా అడుగంటింది.

పెద్దపెద్ద కళ్ళేసుకుని చిట్టి తండ్రికేసి వింతగా చూస్తూ నిలబడింది. నవ్వలేదు, మాట్లాడలేదు, దగ్గికి రాలేదు. ఇదంతా గమనించనివాడల్లే శివయ్య, “ఏమీ, చిట్టెమ్మ తల్లి?” అంటూ తన గదిలోకి వెళ్ళాడు. చిట్టి

చిన్నగొంతుతో “ఊరి,” అన్నది. తండ్రి కంటపడకుండా తప్పించు కోవటానికా అన్నట్టు నరుసు పెందలాడే భోంచేసి స్కూలుకు వెళ్ళాడు.

శివయ్య గబగబా భోంచేసి స్నానంచేసి బాంకుకు వెళ్ళాడు. ఆయన మళ్ళీ వెళ్ళాడాడని అందరికీ తెలుసును. ఒకరిద్దరు తప్ప ఆ విషయం ఎత్త లేదు. వాళ్ళయినా తనను ఓవార్చుతున్నట్టుగా. “మంచిపనే చేశావులే! ఏమిటి లేకపోతే! ఆడదిక్కులేని సంసారం! ఇంత కాచిపోయ్యటాని కైనా లేకుండా! రేపు మంచానపడితే ఊళ్లొవాళ్ళు చేస్తారా ఏం?” అన్నారు గాని ఉత్సాహకరంగా మాట్లాడలేదు. శివయ్య తన వృద్ధాప్యం గురించి ఆలోచించుకున్నాడు. తను మంచాన పడటూ, తన పళ్ళన్నీ ఊడి పోయినట్టూ, కళ్ళు పొరలేసినట్టూ, చెవులు వినపడనట్టూ, తనకు పక్ష వాతం వచ్చినట్టూ... తన కర్రవైయ్యోచ్చే సరికి... సరి?—అక్షికి మున్నెయ్యేళ్ళు వస్తాయి. పాతకేళ్ళు దాటిన తరవాత ఇంకెందు అడది ముసలేదే—నలుగురు పిల్లలు పుడితే సరి!...తనకింకా నలుగుర్ని కనే వయస్సు లేదా? తను పుట్టేసరికి తన తండ్రికి యాబైనాలుగేళ్ళు!...అప్పటివాళ్ళు పెళ్లాడితే మున్నెయ్యేళ్ళవాడికి మూడేళ్ళవాన్నిచ్చి చేసేవారు. ఈ పాపిష్టికాలం ఇట్లా వచ్చింది.

సాయంకాలం శివయ్య ఇంటి కొచ్చేటప్పటికి ఆరుబయట మంచం వేసుకొని పిల్లలిద్దరూ కూర్చున్నారు. చిట్టి నరుసు కాలిమీద తాళంవేస్తూ “కొత్తమ్మని కొడదామే కొత్తమ్మనికొడదామే!” అంటూ పాడుతున్నది. తండ్రినిచూసిఅయినా ఆపలేదు. పైపెచ్చు, “నాన్నోయ్ కొత్తమ్మనికొడదాం!” అంది మహాఉత్సాహకరంగా. చిట్టి పొద్దుటిలాగా మూగనోం పట్టలేదన్న సంతోషం శివయ్యకు దక్కలేదు. ఆయన కోపంకూడా వచ్చింది చిట్టిమీద మటుక్కాదు. చిట్టి తనను చూడగానే తప్పుచేసిన మొహంపెట్టి ఉంటే ఏమై ఉండేదో గాని చిట్టి అమాయకత్వమే శివయ్యకు కనిపించింది.

“నీకా పాడు ఆలోచన ఎవరు చెప్పారే, అమ్మా!” అని అడిగాడు శివయ్య

“అన్నయ్య చెప్పాడు,” అన్నది చిట్టి.

శివయ్యకు నరుసుమీద చెప్పరానంతి అగ్రహం వచ్చింది.

“నీకు బుద్ధిలేదుట్రా? ఏమీ ఎరగనిపిల్ల కిటువంటి బుద్ధులా నేర్పేది? ఎందు కేళ్ళొచ్చినై చెట్టు కొచ్చినట్టు, ఛీ!” అన్నాడు శివయ్య.

నరుసు మాట్లాడలేదు. తండ్రి తనమీద అన్యాయంగా కోప్పడ్డాడని కూడా నరుసుకు తోచలేదు. కాని తనతండ్రి వాడికా క్షణంలో మామూలు మనిషిలే కనిపించాడు. ఆనాటివరకూ నరుసుదృష్టిలో శివయ్య ఒక ప్రత్యేక వ్యక్తి, అందరి తండ్రులవంటివాడు కాడు. శివయ్య అయ్యను సెకండ్ల కాలంలో ఈ ప్రత్యేకత పోగొట్టుకున్నాడు, నరుసు దృష్టిలో.

తన కొడుకు మనస్సు గాయపడిందని శివయ్య కనకునికూడా చలించలేదు గాని మళ్ళీ చిట్టి పొద్దుటి మాదిరిగా మారిపోవటం మాసి బాధ పడ్డాడు. ఈ పిల్లలిద్దరూ తన కెడమైపోతే ప్రపంచంలో ఇంకేమీ లేదనిపించింది. తీరా పెళ్ళికానే అయిపోయింది గనకనూ, ఆ మూడుముళ్ళూ మళ్ళీ విప్పేశక్తి బ్రహ్మదేవుడిక్కూడా లేను గనకనూ శివయ్య కొంచెం పశ్చాత్తాపపడ దలుచుకుని, “పిల్లల కిట్టం ఉండదని తెలిస్తే దిక్కుమాలిన పెళ్ళి చేసుకోకనే పోదును,” అని తన అంతరాత్మతో చెప్పకున్నాడు. ఆ ముక్క విని శివయ్య అంతరాత్మ ఎంతో సంతోషి చెందినదై నిద్రపోయింది.

ఇట్లా నిద్రచేందిన శివయ్య అంతరాత్మ తిరిగి మేల్కోవలసిన అవసరం లేకపోయింది. పిల్లలు క్రమంగా ఎప్పటిమాదిరిగా కానాగారు. తమ తండ్రి తోగి పెళ్ళి చేసుకోవటంవల్ల వాళ్ళ జీవితాల్లో మార్కెమీ కనిపించలేదు. వాళ్ళు—ముఖ్యంగా చిట్టి—పడ్డ భయాలను తొర్కాణం గాని ఆధారంగాని కనిపించలేదు. కొత్తఅమ్మ ప్రసక్తి పూర్తిగా అంతమైపోయింది. శివయ్యకూడా ఈ మార్పుకు సంతోషించాడు. వాళ్ళకా విషయం జ్ఞాపకం రాకుండా చూస్తూవచ్చాడు. అయితే శివయ్య తన కొత్త భార్యనుగురించి ఆలోచించక పోలేదు. ఆయన లక్ష్మీకోసం ఆదుర్దాగా ఎదురుచూస్తున్నాడు. తన చిన్నభార్య పరివాలించపలిసిన సామ్రాజ్యాన్ని తాత్కాలికంగా ఈ దిక్కుమాలిన వెంకమ్మగారు ఏముతూ ఉండటం శివయ్య ఆరాటాన్ని మంత చేసింది.

వెంకమ్మగారికి ఇంట్లో స్థానంలేకుండా చేద్దామని శివయ్య అభిప్రాయం కాదు. ఆవిడమంచి వంటగరై. ఇల్లు చక్కగా ఉంచుతుంది. పిల్లల్ని ప్రేమగా చూస్తుంది. లక్ష్మీకూడా ఇంటిపనులన్నీ చెయ్యగలదే

కాని ఆ దారిద్యంలోనుంచి తన దగ్గరికి వచ్చే లక్షికింద వంటమనిషిని పెడితే లక్షికికూడా కొంత సంతోషంగా ఉంటుందనీ, తనను పెళ్ళావటంలో లక్షి ఎన్ని మెట్లు కైకెక్కి వచ్చిందో తెలిసి రావాలనీ శివయ్య ఆశించాడు. లక్షి జీవితం స్వర్గలోకవాసం చేసేపాటి ప్రతిపత్తి తనకున్నది. అదే ఇంత కలవాళ్ళింటి పిల్లయితే చెప్పలేంగాని లక్షి ఆగగ్భ దరిద్రుల యింటిపిల్ల. శివయ్య ఉత్సాహానికి మేరలేదు.

* * * *

పెళ్ళయిన అయిదారు మాసాలకు లక్షి కాపరానికి వచ్చింది. శివయ్య స్వయంగావెళ్ళి భార్యను తేచ్చుకున్నాడు. లక్షివెంట ఎవరినన్నా పంపటానికి శివయ్య అత్తవారు ప్రయత్నించారు. గాని ఆ ప్రయత్నాలను శివయ్య పడగొట్టాడు. ఒక్క లక్షితో తప్ప మరెవ్వరితోనూ శివయ్య ఎటువంటి సంబంధమూ పెట్టుకోదలచలేదు. వాళ్ళ సంస్కారమూ, పద్ధతులూ ఆయనికి నచ్చేవికావు. ఆ సంస్కారంలోనుంచే వచ్చిన లక్షి తనకు దగ్గరమనిషి అవుతుందని శివయ్య ఎట్లా అనుకున్నాడో, అట్లా అనుకోనిపక్షంలో ఆమెకు తన సంస్కారాన్ని యివ్వటానికి ఏవిధమైన ప్రయత్నం చేశామనుకున్నాడో మనం ఊహించలేం. ఎందుకంటే శివయ్య తన భార్యను ఉన్నవిధంగానే స్వీకరిస్తూ ఆవిడ సంస్కారాన్ని తన సంస్కారాని కున్నంత విలవా ఇచ్చాడు. — ఇంకాకాస్త ఎక్కువే ఇచ్చాడు. ఈ మాదిరిగా ప్రవర్తించేవారు చాలామంది ఉండటం మనం చూస్తాం. ఆయితే అటువంటి ప్రవర్తన వారివారి జీవితాలను ఏవిధంగా మార్చేదీ మనకు స్పష్టంగా తెలీను. శివయ్య జీవితంలో ఇందువల్ల కలిగిన ఫలితాలను తెలుసుకునే ఆపూర్వమైన అవకాశం మనకున్నది.

లక్షి శివయ్య ఇంటో అడుగుపెడతూ, శివయ్య ఊహించినట్టుగా, ఎన్నో మెట్లెక్కి వచ్చానని అనుకోలేదు. పూరిగుడిసెలోనుంచి డాబాలోకి వచ్చానని సంతోషించలేదు. — డాబా ఉన్నదని ఆమె అనివరకే విన్నది. అది తను అనుకున్నంత పెద్దది కాకపోవటం చూసి నిరుత్సాహ పడింది. ఇంటో వంటమనిషి ఉన్నందుకు కూడా లక్షి గర్వించలేదు. — వంటమనిషి ఉన్నదనే సంగతికూడా లక్షి కనివరకే తెలుసు, ఆవిడ ఇంటో ఇంత అధికారం చలాయిస్తున్నదనే విషయమే తెలీను. అది తెలుసు

కుని లక్ష్మీ సహించలేకపోయింది. పైగా, ఇంటిపనులు ఇంటినాళ్ళు చేసుకోక ఈ వంటవాళ్ళను పెట్టి గొప్పఅకుపోయి, డబ్బుకు డబ్బూ, ఇంటికి ఇల్లూ గుల్లచేసుకోవటమేనని లక్ష్మీనమ్మకం. వెంకమ్మగారు లక్ష్మీ కళ్ళకి అత్తగారల్లెనూ, ఆవబిడ్డలేనూ కనిపించింది. ఇక నరుసు విషయమూ చిట్టి విషయమూ లక్ష్మీ యెదటినుంచీ భయపడుతూనే వచ్చింది. వాళ్ళనుచూసి నాక లక్ష్మీ భయానికి అసహ్యంకూడా తోడయింది. నరుసు తనకేసి చూడనైనాశేదు. ఇంకా అదే నయం, చిట్టి తనకేసితప్ప మరొకటి చూడలేదు. తను స్నానం చెయ్యటానికి ముందు పెట్టె సర్దుకుంటూంటే చిట్టివచ్చి అంతదూరాన నిలబడి చేతులు రెండూ వెనక్కు పెట్టుకుని కళ్ళార్చుకుండా చూడసాగింది. చిట్టిని ఈ విధంగా చాలాసేపు భరించి లక్ష్మీ ఆఖరుకు, “ఎందుకట్లా చూస్తావ్ ? నా మొహానేమన్నా కోతులాడుతున్నయ్యా?” అని అడిగింది చిట్టిని.

చిట్టి తల అడ్డంగా తిప్పి, “ఉహూ!” అన్నది. గాని చూడటం మానలేదు. లక్ష్మీ గబగబా తనకు కావలసిన బట్టలు తీసుకుని పెట్టెమూత దబాల్నూమాసి తాళంవేసి దొడ్లోకి వెళ్ళిపోయింది. చిట్టి లక్ష్మీచేసే ప్రతి చిన్నపనీ జాగ్రత్తగా పుకీలిస్తూఉండి, లక్ష్మీ పెట్టెను తన కాలితో ఒక చిన్న తన్ను తన్ని, చేతులు వెనకే పెట్టుకుని తానుకూడా దొడ్లోకి వెళ్ళింది.

లక్ష్మీనిచూస్తే చిట్టికి అనుమానమూ, కోపమూకాక ఒక ఆకర్షణ కూడా ఏర్పడింది. లక్ష్మీకి పిల్లలంటే ఇష్టమొనటయితే చిట్టి ఒక్కక్షణంలో ఆమెతో సహవాసం చేసిఉండును. కాని లక్ష్మీ నేర్చిన సంస్కారంలో పిల్లల మీది రక్తిలేదు. ఆమె ఎరిగిన ప్రపంచంలో తల్లులు తమ సొంత పిల్లల్ని మాత్రమే ప్రేమిస్తారు. ఆడమ్మగాలు ప్రేమించినట్టు. పగాయి పిల్లలో ఆనందం చూడడానికి ప్రయత్నించరు. వాళ్ళు ఆనందం ఇచ్చే పిల్లలయితే అనూయపడి దిప్పికూడా పెడతారు. ఇక సవతి పిల్లలనూట చెప్పనే ఆక్కర్లేదు. సవతితల్లులు సవతి పిల్లలతో ఏమాత్రమూ కలవరాదు. వాళ్ళను పాముల్ని తేళ్ళనూ చూసినట్లు చూడాలి.

లక్ష్మీ పాలిటికి చిట్టి మామూలు పాములాగాకూడా లేదు. పగపట్టి వెంటపడే పాములాగా కనిపించింది. తనుస్నానంచేసే చోటికి, బట్టకట్టునునే

చోటికి చిట్టి వెంటపడి వచ్చింది. మాటా పలుకూలేదు. చేతులు వెనక పెట్టు కోవటమూ, గుడ్లు గుండ్రంగా పెట్టుకు చూడడమూనూ.

“ఎందుకు నువ్విక్కడా? పో అవతిలికి,” అన్నది లక్ష్మి చిరాకుగా.

“నేను పోను!” అన్నది చిట్టి నిష్కర్షగా.

“ఏం? తీపురమా?”

“నీకే తీపురం. నువ్వే పో మా యింటోనించి. మీ ఊరెక్కడో ఉంది. మీయింటికి పో,” అని గబగబా చిట్టి ఏకరువు పెట్టింది.

“ఒక్కటి కొట్టానాంటే, మొహం పగులుంది. నా సంగతెరగవ్!” అన్నది లక్ష్మి, పుట్టింటి దగ్గర నేర్చుకున్న నాజూకుతో.

“నన్ను కొట్టావా, మా నర్సన్నయ్య చంపేస్తాడు. జాగ్రత్త!” అన్నది చిట్టి. లక్ష్మి చిట్టిని ఒక్కటి పెట్టింది.

* * * *

ఆ రాత్రి లక్ష్మి భర్త దగ్గర వలవలా యేడిచింది.

“నన్నెంతోనే మాటలన్నది! ఆదా అమాయకురాలు! అమ్మా, దానికి గుడినీ గుడిలో లింగాన్నీ మింగే తెలివుంది. నే నింటోనుంచి లేచిపో వాలిట. తనూ అన్నా కలిసి నన్ను చంపుతారట.”

శివయ్య లక్ష్మి కంటిసీరు చూడగానే నీరు గారిపోయాడు.

“ఊరుకో, ఊరుకో... దానికేం తెలుసు? దాని మొహం!... ఎవరో అన్నమాటలు పట్టుకుని—”

“ఎవరనుకుంటారీ మాటలు? అందరికీ ఇదే పనా? గారాబంచేసి పాడుచేస్తే పిల్లలు నోటి కొచ్చిందల్లా అనకేం జేస్తారు?”

“అయినా నువు దాన్ని కొట్ట వలిసింది గాదు. అది—”

“ఏమీ కందకు లెండి. మీరే పిల్లల్ని కనలేదు. మా అమ్మ, ఎనిమిది మందిని కన్నది, మిగలటం నలుగురమే మిగిలాం గాని! మమ్మల్ని ముగ్గు పెట్టుకోలేదు, మక్కెలు విరగ్గొట్టారు. ఒక్క చెబ్బ కొడితేనే కండపొ య్యేద ఆదం బాగు పడేడునుండ?”

“సవతితల్లనగానే మొదట్లో అట్లా ఉంటుంది. క్రమంగా—”

“ఈ బొల్లిమాటలు నాకు చెప్పకండి. వంటలక్క చుట్టూతా ‘అమ్మా అమ్మా’ అంటూ పూసుకు తిరిగే దానికి నేనేం విషం పోకానని నన్నంత మాటలంటుంది!”

శివయ్య భార్య మాటలు వింటూ రకరకాలుగా బాధపడ్డాడు. కొత్తపెళ్ళామన్న మార్దవమూ, ముచ్చట్లూ లేకపోగా చిట్టిని సమర్థించు కోవటంగాని లక్షిణిని శాంతపరచటం గాని సాధ్యపడలేదు. పైపెచ్చు లక్షిణి తన సంస్కారాన్ని గురించి తనకే సిగ్గయేటట్టు చేస్తున్నది. దాన్ని శివయ్య ప్రతిఘటించ లేకపోయినాడు.

నిజానికి శివయ్యనున్న సంస్కారం లక్షిణినున్న సంస్కారం కంటే ఎక్కువైనదనుకోగానే సమస్య పరిష్కారం కాలేదు. లక్షిణి తన సంస్కారంలో ఉన్న గాఢవిశ్వాసం శివయ్యకు తన సంస్కారంలో ఉన్నట్టు కనిపించలేదు. లక్షిణి ఏ నీతి చెప్పివా తన జీవితానుభవంలోనుంచి తీసుకు చెబుతుంది. తనకు తెల్లదండ్రులేమీ ప్రేమ చూపలేదు గనకా, తనను మక్కలు విరగదన్నారు గనకా అందరి పిల్లలూ ఆ విధంగానే పెరగాలంటుంది. తను ఒక నిగ్గుమైన మనిషిలాగా మాట్లాడుతుంది. శివయ్య తనలో మూడోవంతు వయసులేని లక్షిణిలో ఆ విధంగా మాట్లాడలేకపోగా లక్షిణి ఇతరుల కాదర్శప్రాయణగాలు కానేరదనే మాటకూడా ఆనలేకపోయినాడు ప్రపంచచరిత్ర తీసిచూస్తే ఆత్మవిశ్వాసం గల తిక్కవ సంస్కారాలు, ఆత్మవిశ్వాసం కోల్పోయిన ఎక్కువ నాగరికతలను జయించిన ఘట్టాలెన్ని ఉంటయ్యో!

ఉరుము ఉరిమి మంగలంమీద పడ్డట్టు లక్షిణి అగ్రహం వంటావిడ మీద పడింది. వంటావిడమీద ఆనేక నేరాలు ఆరోపించబడినై. ఆవిడ ఆనవసర ఖర్చు. వంటయేది మరోటయేది అయినవాళ్ళు చేసుకున్నట్టు పరాయివాళ్ళు చేస్తే ఉండదు. వెంకమ్మగారు పిల్లల్ని ప్రత్యేకించి చిట్టిని చెడగొట్టుతున్నది. ఆవిడ ఆసరా చూసుకునే చిట్టి భయభక్తులు లేకుండా ప్రవర్తిస్తున్నది. నోటికొచ్చిన మాటల్లా అంటున్నది. కేళు చిట్టి వెంకీ పిల్లగా తయారయితే వెంకమ్మదేం పోయింది?

ఈ కారణాలన్నీ ఎట్లా ఉన్నా శివయ్యకు లక్షీ మధ్య వెంకమ్మ మధ్య జరిగే వాగ్యుద్ధాలతో విసిగెత్తి పోయింది. తన కింద ఒక వంట మనిషి ఉన్నదనే విషయం చూసుకుని లక్షీ సంతోషించక పోవటమే శివయ్య కెంతో నిరుత్సాహం కలిగించింది. ఈ వాగ్యుద్ధాలు కూడా దేనికి? నెలకాగానే వెంకమ్మగారి జీతం ఇచ్చేసి మరోచోట చూసుకోమని చెప్పే శాడు శివయ్యగారు.

వెంకమ్మగారు తడిచెయ్యి కొంగున తుడుచుకుని జీతం డబ్బులు అందుకుంటూ “నా దేమిటి, నాయనా! నా వంటిది ఒక వేళ దుష్టురాలైతే ఒక్క ఊరిలో వొదిలించుకోవచ్చు!” అని ఒక విసురు విసిరింది.

శివయ్య ఆవిడకు ద్రోహం చేసి పశ్చాత్తాప పడుతున్నవాడల్లే, “మీరు ఆపడలో ఆదుకున్నారు. పిల్లల్ని ఎంతో బాగా చూశారు. మీ రుణం ఎప్పటికీ తీర్చుకోలేను.” అన్నాడు.

“ఎంత మాట, నాయనా! నే చేసిందేముంది? డబ్బు తీసుకున్నానూ, చాకిరీ చేశానూ! ఉచితంగా ఏమైనా చేశానా!”

“దాందేమిటిలెండి? అది మటు కందరూ చేస్తారా?”

“ఆ మాట చాలు, నాయనా! అద్దేకలకాలం ఉంటుంది. వెళ్ళొస్తా నాయనా! దయ ఉంచండి.”

వెంకమ్మగారు వెళ్ళేటప్పుడు పిల్లలిద్దరూ ఇంట్లోనే ఉన్నారని చిట్టి ఆవిడ కేసి కొత్తమనిషిని చూసినట్టు చూసింది. దగ్గరికి పోతేడు. ఏడవ తేడు. వెంకమ్మగారు చిట్టిని ఏడిపించాలని ఏమీ ప్రయత్నం కూడా చేయలేదు. ఒక రూపాయి తీసి నరుసు చేతిలో పెట్టి, “నువ్వు, చిట్టి ఏదైనా కొనుక్కోండి, నాయనా!” అన్నది.

నరుసు చెయ్యిచాచి తీసుకున్నాడు. వెనక నుంచి లక్షీ మటుకు తీసుకోవద్దని కేక వేసింది. నరుసు వినిపించుకోలేదు. తీరా ఆవిడ వెళ్ళి పోయిన తరువాత లక్షీ వచ్చి, “ఏదీ రూపాయి?” అని అడిగింది. నరుసు మాట్లాడ లేదు, రూపాయి ఇవ్వనూలేదు.

3

“చిట్టిని చీటికి మాటికి కొట్టవద్దని చెప్ప, నాన్నా!” అన్నాడు నరుసు. నరుసు సవతితల్లిని గురించి తండ్రితో చాడీచెప్పటం ఇదేమొదటి సారి. ఆవిణ్ణి “పిన్ని” అని పిలవమని శివయ్య పిల్లలిద్దరికీ ఎంతో బోధించాడు. కాని లాభంలేకపోయింది. ఇద్దరూ మొండికెత్తారు. ఇందులో ఒకరి కొకరు చాలా మద్దతుగా ఉన్నట్టు శివయ్య కనుమానం. కాని చేసే దేముంది!

“ఏమిటా, నరుసూ!” అన్నాడు శివయ్య విసుగ్గా.

నరుసుకోపం వచ్చింది. వాడిమనస్సులో లక్ష్మీమీద చాలా పిర్యాదులున్నాయి. చిట్టిచేత పనులు చేయిస్తుంది. చిట్టిని పుస్తకం పట్టుకు చదువుకో నివ్వదు. చిట్టికిగాని తనకుగాని అన్నం మంగర ఏవూరగాయి తినాలనిపించి అడిగినా, అది అయిపోయిందని చెబుతుంది. శివయ్య గారితో పిల్లలకు ఇటువంటి చచ్చుఅబద్ధాలు చెప్పటం ఎన్నడూ ఆచారం లేదు. లక్ష్మీ అడుగు పెట్టేవరకూ పిల్లలమీద ఏవిధమైన నింపుశత్రువు లేదు. అంతేగాక ఈవిధంగా పిల్లల్ని మానేవాళ్ళను గురించి శివయ్య, జానకమ్మా హేళనగా చెప్పుకునేవాళ్ళు-పిల్లల ఎదటే చెప్పుకునేవాళ్ళు.

ఇవన్నీకూడా నరుసు సహించటానికి సంసిద్ధుడైనాడు - లక్ష్మీ చిట్టిని కొట్టకుండా ఉంటే. మిగిలినవన్నీ ఒకఎత్తూ, ఇదొకఎత్తూ అయింది నరుసు వ్రాణానికి. తండ్రి ఇవన్నీ చూడటంలేదా? పైగా తనమీద చిరాకు పడతాడెందుకు? నరుసుకు కోపంవచ్చి మనస్సులో ఉన్న ఫిర్యాదులన్నీ చేసేశాడు.

చిట్టి సహాయం చెయ్యకపోతే వంటజరగదా? అయితే ఆ వెంకమ్మ గార్నెందును పంపాలి? చిట్టి ఈ యీడుకే ఇంటిపనులన్నీ నేరవాలా? అది ముఖ్యమా దాని చదువు ముఖ్యమా? ఏ చింతకాయ పచ్చడో కావాలంటే వెయ్యననైనా చెప్పక లేచనిచెప్పట మేమిటి? చిట్టిని చీటికి మాటికి మొటికాయలు వెయ్యటమేమిటి? చిట్టిని తనుబజార్లో కొనుక్కుందా? ఏమిటి దంతా?

“నిజంగా చిట్టి ఏదన్నా చెయ్యరాని పనిచేస్తే నువు కొట్టరాదా, నాన్నా!” అని అడిగాడు నరుసు.

శివయ్య లక్ష్మిని పిలిచి భిక్షుడై సంజాయిషీ అడిగాడు. లక్ష్మి ఇటువంటి పనులు చెయ్యటంవల్ల తన కెక్కువబాధ కలిగింది, వాటిని గురించి నరుసు విమర్శించటంవల్ల ఎక్కువబాధ కలిగింది ఆయనకేతెలీను కాని మనం తెలుసుకోగలం. ఎందుకంటే నరుసు తనతో ఈ ప్రస్తావన తీసుకురాకపోతే ఆయన తనంతటతాను లక్ష్మిని దేనికి సంజాయిషీ అడిగి ఉండడు.

లక్ష్మి ఏమీ పిచ్చిదికాదు. ఆనూతే శివయ్యగారికి తెలిసివచ్చేటట్టు అంటించింది.

“మీ అబ్బాయివచ్చి చెవులో ఊరగానే నాది ఘోరమైన తప్పయి పోయిందా? పిల్లలను పని నేర్పరా? వాళ్ళ చెప్పేతల్లో అడుగులకు మడుగు లొత్తుతూ ఉంటారా? మీకలవాటేమీ నే నెప్పుడూ ఎరగను. నేనేమీ మీపిల్లల్ని చాటుగా కోసుకు తినబంటేదు. నేచేసేదంతా మీ ఎదటే చేస్తున్నాను. నాపిల్లలజోలి నీకెందుకని స్పష్టంగా చెప్పేయ్యండి, పీడా విరగడై పోతుంది. వాళ్ళను నేను పెట్టే బాధకన్న వెయ్యింతలు బాధ నాళ్లే నన్ను పెడుతున్నారు—చూసేటందుకు కళ్ళుండాలి గాని!”

తెలివైన నూటలు! లక్ష్మి పుట్టి పెరిగిన వాతావరణంలో ఈసాటి నూటకారితనానికంతా తలలొగ్గేస్తారు. ఈ ధోరణి శివయ్య కెంత కంపనం ఎత్తించినదీ లక్ష్మికి తెలీదు. తెలిసే అవకాశం లేదు. ఎందుచేతంటే శివయ్య శల బద్దగాడు—లక్ష్మి సంస్కారానికి కాదు, లక్ష్మికి. ఆ తేడా లక్ష్మి గ్రహించే అవకాశం లేదు.

“ఏమైనా, నువు మాత్రం దాన్ని కొట్ట బోకుమా! అదేమైనా చేస్తే నాతో చెప్ప!” అన్నాడు శివయ్య.

“అది కూడా ఎందుకూ? ఎత్తుకుని ముద్దులాడ టానికా? వొద్దు తెండి,” అని మొగుణ్ణి దెప్పింది లక్ష్మి.

ఈ సంఘటన వల్ల లక్ష్మి ప్రవర్తనలో ఏమీ మార్పు రాలేదు— చిట్టిని కొట్టటంలో తప్ప. చిట్టి చదువు చూస్తే లక్ష్మికి కారం రాచినట్టు

యేది. చిట్టి పుస్తకం పట్టుకున్నా, బడికి పోవటానికి తయారవుతున్నా, ఆఖరుకు బడి విషయానింట్లో మాట్లాడినా లక్ష్మికి దయ్యం పట్టినట్టయ్యేది. ఆడవాళ్ళ చదువుల్ని, చదువుకున్న ఆడవాళ్ళనీ పడతిట్టేది. చిట్టిని కొట్టటం మానేసింది గనక రోజుకు తొంభై చాడీలు చిట్టి మీద తన ముసుడితో చెప్పేది.

మొదట్లో శివయ్య ఈ చాడీలు వినిపించుకోవట్టు నటించాడు. కాని రానురాను చిట్టిని చివాట్లు పెట్టటంలోకి దిగాడు. ఒకనాడు ఆయన చిరాకు పట్టేక చిట్టిని ఒకటి కొట్టాడు కూడానూ. ఆ దెబ్బ తిని చిట్టి ఏడవలేదు. తల వొంచుకుని అవతలికి వెళ్ళిపోయింది. అవతలికి వెళ్ళి ఎవరూ చూడకుండా గుండెపగిలేట్టు ఏడిచింది.

“లాడితెడు పిల్లకు బారెడు రోషం! అదంతా బాధా!” అని అడిగింది లక్ష్మి. భర్తమనసులో రేగే కల్లోలానికి ఉపశాంతి చెయ్యటానికి.

లక్ష్మి ఉద్దేశంలో శరీరానికి కలిగే బాధే యధార్థమేనదనీ, మనసుకు కలిగే బాధలను వేదాంతరీత్యా పరిగణించ నవసరం లేదనీనూ!

లక్ష్మి ఉద్దేశం నెరవేరింది. ఆమె అన్న ఆ మాటతో శివయ్య అంత రాత్మ శాంతించింది. ఇప్పుడు లక్ష్మి సంస్కారానికి శివయ్య సంస్కారానికి ఆట్టే వ్యత్యాసం లేదు.

* * *

నరుసు కాశేజీ చదువుకు వెళ్ళిపోయినాడు. దూరం వెళ్ళిన తరవాత చిట్టి మరంత దగ్గరికి వచ్చినట్టయింది. చిట్టిజ్ఞాపకం వచ్చినప్పుడల్లా నరా అన్నీ లాగినట్టయ్యేది. ఉమ్మసంకెళ్ళతో బంధించబడిన వాడు చెప్పరానంత స్వాతంత్ర్యకాంక్షకు లోబడిపోయి బంధ విముక్తుడు కావటానికి ప్రయత్నించటంలో ఎంత వేసినా, బాధా పడతాడో నరుసు చిట్టిని గురించి అంత బాధా పడేవాడు. బంధితుడు పెనగులాడనంత కాలమూ బంధాలను మరిచిపోయ్యే అవకాశం ఉంది. నరుసు పెనగులాడ సాగాడు.

తను చెయ్య గలిగిందేమీ లేదు. ఈ క్షణాన చిట్టిని ఆ నరకంలో నుంచి వెకిలాగి తన దగ్గరనే ఉంచుకోవాలని ఉంది నరుసుకు. కాని

అది ఎట్లా పొసగుతుంది? తన కిల్లా వాకిలా? ఎప్పుడో తనకు వెళ్ళి కావాలి, పెళ్ళాం కాపరానికి రావాలి, ఉద్యోగం దొరకాలి, అప్పుడు చిట్టివచ్చి తన ఇంట్లో ఉంటుంది! అయ్యో ఖర్మా, అప్పటికి చిట్టికూడా వెళ్ళి అయిపోతుంది!

ఇటువంటి ఆలోచన కలిగినప్పుడల్లా చిట్టికి తనకూ రుణం తీరి నట్టని పించి నరుసుకు వొళ్ళంతా చెమటలు పోసేవి.

“నేను వొట్టి వెధవను కాకపోతే, ఇంకా నాలుగేళ్ళు పెద్ద వాణ్ణయి ఉండరాదా?” చిట్టిన ఆ మహామారినుంచి రక్షించటానికి ఏదారి తేకపోవటం తన అసమర్థతేనని నరుసునమ్మాడు. నెపోలియన్, గాంధీవంటి లోకోత్తర పురుషులు తన స్థితిలో ధైర్యంగా ఏదో ఒకటి చేస్తారు గాని ఊరికే గుడ్లుపెట్టుకు చూడరని అతని విశ్వాసం.

నరుసుబాధ కాలక్రమాన పెరిగింది. గాని పని పని. అతను కాలేజీకి పోతున్నాడు, పాఠాలు వింటున్నాడు, చదువుతున్నాడు, స్నేహితులతో తిరుగుతున్నాడు. సరదా గాకూడా కాలం గడుపుతున్నాడు. అయినా చిట్టినగురించిన మనోవ్యాధి ఒక చెంప అతన్ని తినేస్తూనే ఉంది.

నరుసు ప్రతి శిలవలకూ ఇంటికి పోతుండేవాడు. వెళ్ళినప్పుడల్లా చిట్టికి పరమానందంగా ఉండేది. ఆ ఆనందాన్ని బట్టి చిట్టికష్టాలు నరుసుకు పదింతలుగా కనిపించేవి.

“ఒక మనిషిని చూసి ఇంకోమనిషి కింతగా ప్రాణం లేచిరావటం అసహజం. ఆవకలి చిట్టి ఎంతో నరకం అనభవస్తూ ఉండకపోతే నన్ను చూసి ఇంత సంతోషించదు.” అనకున్నాడు నరుసు. ముందు ముందు సాహితీపరిచు కాబోయే బక్షణాలప్పుడప్పుడే అతనిలో తలఎత్తసాగినై.

ఇంకో విషయంకూడా నరుసు కాలక్రమాన తెలుసుకున్నాడు. నరుసులేనప్పుడు చూసినట్టుగా లక్ష్మి చిట్టిన నరుసున్నప్పుడు చూడటం లేదు. తనంటే లక్ష్మికి ఏదో బెదురుంది. లక్ష్మికే ఏమిటి? తన తండ్రి కూడా తనమీద ఏదో కొంతసరి ఉంది. కాని దాన్ని వినియోగపరచు కునే మాగ్గం ఏది?

ఈ మార్గం అతను బియ్యే మొదటి సంవత్సరం పూర్తిచేసిన తరువాత వేసవిశలవుల్లో గాని అతనికి స్ఫురించలేదు.

నరసుకు పంధొమ్మిది నిండినై, త్వరలోనే చిట్టికి పదకొండు నిండులై. చిట్టి బడికిపోవటం మానేసి అప్పుడే రెండేళ్ళయింది. లక్ష్మికి ఆడపిల్ల కలిగింది లగాయతూ చిట్టి బడి మోహం ఎరగదు. చిట్టి బడికిపోతే పాపాయికి అడ్డమైన చాకరీ ఎవరు చేస్తాయా! పొత్తిళ్ళ గుడ్డలు దగ్గర్నించి ఎవరు మారుస్తారు? ఏడుస్తుంటే పాపాయిని వీపున వేసుకుని ఎవరు తిరుగుతారూ?

ఇప్పుడు పాపాయికి రెండోయేడొచ్చింది గనక లక్ష్మి మొగుణ్ణి చిట్టిపెళ్ళి విషయమై తొందర చెయ్యసాగింది. సామాన్యంగా ఆడపిల్లకు వెతికితే గాని సంబంధం దొరకదు. శివయ్య ఇంకా అన్వేషణ ప్రారంభించలేదు. ఈ స్థితిలో చిట్టిని వెతుక్కుంటూ ఒక సంబంధం వచ్చింది. వరుడు ముప్పై ఏళ్ళవాడు, రెండోపెళ్ళి, బోలెడంత ఆస్తికూడాఉంది. చిట్టినిస్తారా అంటూపచ్చి అడిగారు. వెయ్యినూట పదహారు, లాంచనలూతప్ప వారు పెద్ద కట్నాలూ కానుకలూకూడా అడగలేదు.

ఈ పెళ్ళి చెయ్యమంటూ కూర్చుంది లక్ష్మి. దగ్గరికొచ్చిన సంబంధం తోస్తేనే వెతికటం మాటలా అన్నది. ఏ క్షణానగాని చిట్టి పెద్దమనిషై కూచుంటే ఇంకేమన్నా ఉందా అన్నది. (చిట్టికి రజస్వలానంతరవివాహమే చెయ్యటానికి అదివరకే సంకల్పించిన శివయ్య ఇప్పుడామాట భార్యతో అనటానికి సాహసించలేక పోయినాడు. ఇటీవల లక్ష్మి సంస్కారమే శివయ్యసంస్కారం కన్న ఒకబెల్లెడువైకి వెళ్ళిపోయింది!) రెండోపెళ్ళి చేసుకుని డబ్బులేక పోయినా తనుసుఖంగా ఉన్నప్పుడు, అంతచిన్న మొగుడితో, అంతడబ్బుతో చిట్టిఎందుకు సుఖపడవని అడిగింది. (దీనికి కాదనటం ఎట్లాగో శివయ్యకు తెలీలేదు.)

అదృష్టవశాత్తు ఈ సంబంధం నరుసు శలవులకింటి దగ్గర ఉండగా వచ్చింది. తండ్రి ఏకారణంచేతో మెత్తబడ్డట్టు కనిపించటం గ్రహించి నరుసు తననిర్ణయం స్పష్టంగా చెప్పేశాడు.

“చిట్టి పెళ్ళికిప్పుడేమీ తొందరలేదు. రెండో పెళ్ళి సంబంధం ఇవ్వటానికి వీలేదు. దిక్కులేని పిల్లలనట్లా ఇస్తారు.”

“నేను దిక్కులేని దాన్నయే రెండో సంబంధం చేసుకున్నానా!” అన్నది లక్ష్మి.

“రేపు చిట్టి బుద్ధిపూర్వకం ఆ ఆయిదో పెళ్ళి సంబంధం చేసుకుంటే నేను మాట్లాడను. కాని దిక్కున్న పిల్లల్ని తీసుకుపోయి పెద్దవాళ్ళు చూస్తూ చూస్తూ ముసలివాళ్ళకీ ఇవ్వరు,” అన్నాడు నరుసు.

ఇదంతా వింటున్న శివయ్య మొహం జేవుచింది గాని మాట్లాడలేదు.

లక్ష్మి మటుకు చాలా దర్పంగా, “ఈ విషయాలన్నీ నీ మాత్రం మా నాన్నగా రాలోచించలేకపోయింది!” అన్నది.

“నే నాలోచించలేనప్పుడు గద ఇంకొరి కాలోచన వదిలెయ్యటం. చిట్టికి నేను ఎవరికన్న దూరం వాణ్ణి!” అన్నాడు నరుసు. చిట్టి పెళ్ళి గొడవ ఆ తరువాత ముందడుగు వెయ్యలేదు.

ఈ విషయం ఇట్లా ఉండగానే నరుసుకొక సంబంధం పచ్చింది. ఈ సంబంధం నరుసుకుగాని శివయ్యకి గాని కొత్తదికాదు. చలపతి గారని వాళ్ళకి దూరబంధువు, ఆ వూళ్లోనే స్నేహితులు, తన కూతుర్ని నరుసుకు చేసుకోమని కోరాడు. శివయ్య లాంఛనం మాటలన్నీ అని ఆలోచించి చెబుతానన్నాడు. చలపతి గారు వెళ్ళిపోయినాడు.

ఈ విషయమై నరుసు ఎటూ తేల్చుకోలేకపోయినాడు. చిట్టి పెళ్ళి కృత్రికరంగా జుగేవరికూ తను పెళ్ళాడటం భావ్యంకాదని మొదట అనిపించింది. అందుకని మరిమూడేళ్ళనాక ఈ ప్రసక్తి వొద్దమకున్నాడు. కాని ఈ ఆలోచన వెనకడితే మరో ఆలోచనకూడా వచ్చింది. చలపతి కూతురు పెద్దపిల్ల, పెళ్ళాడివెంటనే కాపరానికి తెచ్చుకుంటే చిట్టిని ఇక్కణ్ణుంచి లేవదీయవచ్చు! ఇంకో మూడేళ్ళు చిట్టి ఈ కొంపలో ఉండనా?

తన తండ్రి చలపతిగారితో ఆలోచించి చెబుతానన్నప్పుడు తనతో ఆలోచిస్తూ డేమోనని సహజంగా నరుసు ఊహించాడు కాని అదేమీ జరగలేదు. జరగవలసిన ఆలోచనేమీ భార్యార్థ ర్తల మధ్య జరిగిపోయింది.

“చాల్లెంకి! చలపతిగా రమ్మాయి పెద్దమనిషై ఏడాదయింది. ఎవరికి తెలీదనీ!.....ఇంకో రెండేళ్ళాగండి మా రాజిమాతున్న చేసుకోవచ్చు. దానికింకా ఎనిమిదేళ్ళు నిండలేదు.” అని లక్ష్మీ సలహా ఇచ్చింది. రాజి మాతురు మాట ఎట్లా ఉన్నా చలపతిగారమ్మాయి అక్కణ్ణేదనేది ఖాయం అయింది గనక శివయ్య భార్యతో సమాలోచన పూర్తి చేశాడు.

చలపతిగారు నరుసుమిద గట్టి ఆలోచనే పెట్టుకున్నాడు. వాళ్ళ ఇందిర నరుసును చేసుకోవటానికి చాలా ఇష్టంగా ఉన్నట్టు కనిపించింది. చిట్టికన్న మూడునాలుగేళ్ళు పెద్దదైనా బళ్ళో ఇద్దరూ స్నేహంగా ఉండే వాళ్ళు. ఇందిర నరుసుతో ఎప్పుడూ మాట్లాడకపోయినా అతన్ని చాలా సార్లు చూసింది చిట్టి నరుసును గురించి ఇందిరతో అంతులేకుండా చెప్పేది. ఇటువంటి ప్రచారం ఊరికే పోదు.

ఇందిరను నరుసుకిచ్చి చేస్తే బాగుంటుందనే అభిప్రాయం చలపతి గారికి స్వతహాగా కలగలేదు. క్లాస్ట్ కట్నం ఎక్కువ ఇచ్చినా తన పిల్లను పదిమందిబలంగల ఇంట్లో ఇద్దామనుకున్నాడు. చాలా కోజులు అటువంటి సంబంధాలే చూశాడు కూడానూ. ఊళ్లో దగ్గిరో సంబంధం పెట్టుకుని ఎక్కడో వెతుకుతావేమని ఎవరో శివయ్య కొడుకు సంబంధం సూచించారు. అంతపరకల్లా పెళ్ళిసంగతి ఎత్తితే ముభావంగానూ, ఒక్కసారి ఆమదం తాగే మొహం పెడుతూనూ వచ్చిన ఇందిర నరుసు పేరు చెప్పగానే నోరు తెరిచి తన కిష్టమే నన్నది. చలపతిగారు ఈ సంగతి తేల్చుకోందీ మరో సంబంధం ఆలోచించ నక్కణ్ణేదని రూఢి చేసుకున్నాడు.

కాని చలపతిగారికి చుక్కెదురయింది. మంచి ముహూర్తం చూసుకుని తను వెళ్ళి అడిగితే ఆలోచించి చెబుతానన్న శివయ్య మళ్ళీ వెళ్ళి నప్పుడు, “మానాడి వెళ్ళి ఇప్పుడు పడదు లెండి,” అన్నాడు. చలపతి గారికి నిరుత్సాహం వెంట కోపం కూడా వచ్చింది.

“ఏమిటి ఆటంకం ?” అన్నాడాయన, ఇదేవో కట్నాల పేచీలయి ఉంటుందని రూఢి చేసుకుని.

“దానికంతా ఉంది లెండి,” అని శివయ్య తప్పుకో జూచాడు. కాని చలపతిగారు వదల్లేదు. మనసులో ఉన్న మాటేమిటో చెప్పమన్నాడు కట్నాలా, లాగిఫనాలా? ఏమిటి విషయం?

“మ కంటేదు. మా చిట్టెమ్మ పెళ్ళిచేసి తరవాత పిల్లవాడి సంగతి చూద్దామనుకుంటున్నా,” అన్నాడు శివయ్య ఎదురుగా ఉన్న కూతుర్ను అడ్డంపెట్టి.

చలపతిగారు చిట్టిని ద్వికి పిలిచి ఒళ్లో కూచోబెట్టుకుని, “చిట్టి పెళ్ళి కన్నడే ఏం తొందరా?... ఏం తల్లీ. మీ అన్నయ్య పెళ్ళయితే నువ్వేం కట్నం కోరతావు! నా అమ్మాయి కిటువంటి అడవిడ్డ దొరికితే అల్లుడికి కట్నమన్నా మానేసి అడబడునుకిస్తునే!” అంటూ చిట్టిని ముద్దుచేశాడు. చిట్టికి చప్పన కళ్ళనీరు దిగింది. తనని పెద్దవాళ్ళు గారాబం చేసి ఎన్నో ఏళ్ళయింది.

“అందుకనే పిల్లవాడి పెళ్లి ఇప్పట్లో తలపెట్ట దలచలేదు,” అన్నాడు శివయ్యగారు. తన తండ్రి మరదో లోకంలోనుంచి మాట్లాడు తున్నట్టు తోచింది చిట్టికి. ఈ పెళ్ళికి ఎందుకొప్పుకోడు? ఇందర ఎంత అందంగా ఉంటుంది! ఎంత మంచిది! తనూ, ఇందిరా, నరుసూ ఒక చోటుంటే ఎంత బాగుంటుంది.

శివయ్యగారు మమ్మతిన్న పామల్లే కదలకపోవటం చూసి చలపతి గారు బ్రహ్మాస్త్రం ప్రయోగించాడు. అయిదువేల కిమ్మతుగల కట్నాలూ, కానుకలూ శివయ్యగారి ముందు ఝుళిపించాడు. శివయ్య కొద్దిగా కదిలాడు గాని మళ్ళీ ససేమిరా పూనింది.

చివరకు విసిగి చలపతిగారు, “మీ కుర్రవాడి అభిప్రాయంకూడా ఇంతేనా!” అన్నాడు తేచి వెళ్లిపోతూ.

“అసలు నాకన్నకూడా మావాడికే చిట్టిపెళ్ళిమొందు కానా అనే పట్టుదల జాస్తిగా ఉంది,” అన్నాడు శివయ్య.

చలపతిగారు దీర్ఘ నిశ్వాసంచేసి శలవు పుచ్చుకున్నాడు.

బయటికి వెళ్ళిన నరుసు తిరిగి రాగానే చిట్టి అతన్ని అవతలికి తీసుకుపోయి జరిగినదంతా చెప్పింది. వందమంది శిఫారుచ్చేసినా నరుసు చలపతి కూతుర్ని చేసుకోవటానికి తీర్మానించుకుని ఉండడేమో గాని చిట్టి రెండుసార్లు “పాపం, చలపతిగారు—” అనేటప్పటికి నరుసుమనస్సు అయనవేపు మొగింది.

“నువ్వేమీ తొందరపడకు. నేనీ విషయం చూస్తాను,” అన్నాడు నరుసు.

ఆరోజు సాయంకాలం నరుసు చలపతిగారింటికి వెళ్ళాడు. ఇంటి ముందున్న ఖాళీ స్థలంలో నీళ్ళు చల్లుతున్న నౌకరు, “అయ్యగారింటో లేరని చెప్పాడు.

“ఎంతసేపటికీ వస్తారు?” అని నరుసు అడుగుతుండగా చేతి రుమాలులో ఇన్ని మల్లెపూలూ, చేతిలో నూదీదారమూ పట్టుకుని ఇందిర బయటికొస్తూ “ఓరే వెంకా, పడక్కుర్చీ పట్టారా,” అని కేకేసి నరుసును చూసి ఆగిపోయింది.

వెంకడు గబగబా లోపలికెళ్ళాడు.

“మీ నాన్నగారికోసం వచ్చాను.” అన్నాడు నరుసు కొంచెం కంగారుపడి.

“చిట్టికూడా వచ్చిందా.” అన్నది ఇందిర మరంత కంగారుతో.

“మీ నాన్నగారింటో లేరని చెప్పాడు. ఎప్పుడొస్తారు?” అన్నాడు నరుసు.

“ఇప్పుడే వస్తాడు నాన్న,” అన్నది ఇందిర పూర్తిగా మతిపోయి. చలపతిగారు వాత్రీ పదింటికై నా ఇంటికి తిరిగి వస్తాడనే రూఢి ఇందిరకు లేదు. ఆ పరిస్థితుల్లో ఇప్పుడే వస్తాడని నరుసుకు భరవసా ఇవ్వటంలో అర్థం లేదనే అనుకోవాలి.

తను వెంటనే వెళ్ళిపోవవసరం లేదని నరుసు అర్థం చేసుకున్నాడు. నరుసు వెళ్ళిపోక ఎందుకు నుంచున్నాడు? అతను మరోనిమిషం నేపు అట్లాగే నిలబడితే తనేం చెయ్యాలో తెలీక తికమక పడింది ఇందిర.

ఇంతలో వెంకడు పడకకుర్చీ తెచ్చి ఆరుబయట గడ్డి ఉన్న ప్రదేశంలో వేశాడు. నరుసు పడక్కుర్చీవేపు ఆశగా చూశాడు.

ఇందిర “కూర్చోండి,” అన్నది. ఆమె అజ్ఞాపించక పోయినా వెంకడు మరోకుర్చీకూడా తెచ్చి గడ్డిమీద వేశాడు.

“కూర్చోండి,” అన్నది ఇందిర మళ్ళా.

ఏ కుర్చీలో కూర్చోవాలో నరుసుకు చప్పున తెలీలేదు. తను మామూలు కుర్చీలో కూచుంటే ఆపిల్ల-ఆ అమ్మాయి-పడక్కుర్చీలో కూచుంటుందా! అట్లా కూచుంటే అసహ్యంగా ఉండదా? అందుకని పడక్కుర్చీలో కూచుందామంటే తనకు మర్యాదగా ఉండదేమో?

“కూర్చోండి” అన్నది ఇందిర మూడోసారి, అతను కూనోంది తను కూనోటం బాగుండదని.

నరుసు సాహసించి పడకకుర్చీలో కూచుని వెనక్కు వాలి పడుకున్నాడు. పడుకోవటమంటే ఏటవాలూగా పడుకోవటం కాదు. ఏకంగా కాంపుకాటుమీద పడుకున్న భావం కలిగించి నరుసుకు. అతను కంకారతో లేచి కూచున్నాడు. కూచుంటే కుర్చీ ఒక అంచున బాలెన్సు చేస్తున్న భావం కలిగింది. అటువంటి పడక్కుర్చీ నరుసెప్పుడు చూడలేదు.

అది కుర్చీలోపం కాదనీ, వెంకడు వెధవ కుర్చీ స్టాండును ఆఖరు మెట్లుమీద పెట్టాడనీ నరుసుకు క్రమంగా అర్థమయింది. అతను లేచి స్టాండును రెండు మూడు మెట్లుపెక్కి లాగిపెట్టి మళ్ళీవచ్చి కూచుని ఒక పక్కకు ఒరిగి ఊరుకున్నాడు.

ఇందిర నవ్వు ఆపుకుంటూ, “తప్పుపెట్టారు. ఒక వేపుకైకి ఒక వేపుకిందికీ ఉంది,” అంటూ లేవబోయింది. కాని నరుసు చప్పున లేచి స్టాండును రెండో వేపుకూడా పైకెత్తిపెట్టి రెండు వేపులా సమంగా ఉన్నట్టు రూఢిచేసుకుని మరీ కుర్చీలో కూచున్నాడు.

ఆ కుర్చీస్టాండు భార్యభర్తల పరస్పరసమన్వయం లేని సంసారం లాగా అయిపోయి ఒక పక్క ఎగసన లాగినా రెండో వేపు కదలని స్థితిలో ఉంది.

నరుసు సుఖాసీనుడైనట్లు తెలుసుకుని ఇందిర పూలు గుచ్చసాగింది. ఈ పిల్ల తన భార్యఅయి రోజూ సాయంకాలం పూట ఈ విధంగా ఆరుబయట కూచుని పూలు గుచ్చతూ ఉంటే బాగానే ఉంటుందని తనకు తాను నచ్చచెప్పకోవటంలో నిమగ్నుడై ఉన్న నరుసు తేలుకుట్టినట్లు లేచి, “మీ నాన్నగారింకారాలేదే?” అన్నాడు, తను వచ్చి ఇంకా అయిదునిమిషాలు కానప్పటికీ.

రాలేదని ఇందిర ఒప్పుకుంది. తనకదే కావలసిందన్నట్టుగా నరుసు మళ్ళీ కుర్చీలోవాలి, రోజూ - ఎండయేది, వానయేది, చలి ఆయేది - తనూ, ఈ పిల్లా - అదే, ఈ అమ్మాయి - ఈ విధంగా ఆరుబయట కూచుని, ఈ అమ్మాయి - వేసంకాల మయేది, వానాకాల మయేది, చలికాలమయేది - ఇట్లా మల్లెపూలు గుచ్చుతూ ఉంటే బాగానే ఉంటుందినటానికి మరికొన్ని ప్రబలకారణాలాలోచింపసాగాడు.

ఈ ఆలోచనలను భగ్నం చేస్తూ చప్పుడయింది. తలవాకిలి తలుపు చప్పుడయింది. చలపతిగారు మొదట కూతుర్ని పలకరించి తరవాత పడక కుర్చీలో ఉన్న వ్యక్తిని గురించి, “ఎవరూ!” అన్నాడు.

నరుసు పడకకుర్చీలో నుంచి పొద్దుగాలేచి, “నేనండి శివయ్య గారబ్బాయిని. మీతో మాట్లాడటానికి వచ్చాను,” అన్నాడు.

*

*

*

నరుసు ఇంటికి తిరిగి వచ్చేటప్పటికి రాత్రి ఎనిమిదిన్నర కావచ్చింది. భోజనాల దగ్గర నరుసు తండ్రితో, “చలపతిగారు కనిపించారు,” అన్నాడు.

పరధ్యానంగా శివయ్యగారు, “ఉఁహూఁ!” అన్నాడు.

“వాళ్ళ ఇందిరను నాకిద్దామని” ఉండన్నాడు.

“ఉఁఁ!”

“నా అభ్యంతరం ఏమీ లేద”న్నాడు.

“అఁ!” శివయ్యగారికి తాగుతున్న నీరు కొరిబోయింది.

“చేసుకుంటానని మాటకూడా ఇచ్చాను.”

“నన్నడమ్మండానే!”

“ఫలాని పిల్లను చేసుకోనా, వద్దా అని నిన్నడగనా!” అన్నాడు నరుసు నవ్వుతూ. “చేసుకోవాలా, వొద్దో నీకుమాత్రం ఏం తెలుస్తుంది?”

“అందుకని నాతో సంప్రదింపు అవసరం లేదా ఏమిటి?”

“ఇదిగో సంప్రదిస్తుంటినిగా! ఇంకో పదిరోజుల్లో లగ్గం ఉందిట. మనకు వ్యవధి చూతుందా?”

“ఎంత మాత్రమూ చాలదు.”

“అకపెళ్ళివారై నా వారికి చాలుతుందిటగా ?”

“మన సంగతి మనకు తెలుస్తుంది గాని వారి సంగతి మనకు తెలుస్తుందా ఏం ?”

“మనకు వ్యవధి ఎందుకు చాలదూ ?”

“ఎందుకై నానూ.”

“నాతో చెప్పటానికేం ? ఎందుకు చాలదూ ?”

“సవాళ్లు వేస్తున్నావా ?”

“నేను మంచిచెడ్డ లడుగుతుంటేనే సవాళ్ళంటున్నావే ? సవాళ్లు వేస్తే ఏమంటావ్ ?... నేనెందుకడిగానంటే, పదిరోజులు మనకు చాలకపోతే పన్నెండు రోజుల్లో మరో మంచిలగ్గం ఉందిట.”

“నీ వెటకారం నాకేమీ బాగా లేదు. ఇంట్లో పెద్దవాళ్ళుండగా మగ్గ నువువెళ్ళి మాటివ్యటం ఎందుకు జరగాలి సాచ్చింది ?”

“ఉన్న పెద్దవాళ్ళిద్దరూ ఇక్కడే ఉన్నారూగా ? ఈ సంబంధంలా మనకు హితం కాని దేదన్నా ఉంటే చెప్పండి ! నేను రేపువెళ్ళి ఈ కారణం చేతి మీ సంబంధం మాకు పనికిరాదుట, పెద్దవాళ్ళు చెప్పారని నేను చల పతిగారితో అంటాను ”

“ఏ కారణమూ చెప్పకుండా నేనీ సంబంధానికి ఒప్పుకోకపోతే ఏం చేస్తావ్ ?”

“ఆ సంగతి ఆలోచించలేదు. నువ్వంత అర్థంలేకుండా మాట్లాడుతావని నా కొండుకు తడుతుంది ?”

“నే నర్థం కలిగే మాట్లాడుతున్నాను.”

“ఏమిటి ? నేనీ సంబంధం చేసుకోవటానికి వీలే లేదంటావా ?”

“వీలేదు.”

“అట్లా అయితే నా వెళ్ళి నువ్వు రాకుండానే జరిగిపోతుంది. ఏదన్నా బలమైన కారణంఉంటే అడిగినమాట తప్పగలను గాని మానాన్న నిరంకుశంగా మాట్లాడాడని నేను అన్నమాట తప్పలేను. పెద్దమనిషి నా ఆభిప్రాయం అడిగాడు. అడిగాడుకదా అని చెప్పాను.”

“ఆ చలపతిగారి సంగతి కొంచెం కనుక్కుంటాను. ఆయనతో ఇప్పుడు పెళ్ళి వీలేదని స్పష్టంగా చెప్పాను. మళ్ళీ నిన్నెందు కడగవలసి వచ్చింది? నన్ను పిచ్చివాణ్ణి చెయ్యలేక నిన్ను సులభంగా చేద్దామనా?”

“ఆయనతో సంబంధం పిచ్చివాణ్ణుగాని చేసుకోరా ఏం? ఆయనలో పిచ్చి నాకేమీ కనిపించలేదు—కూతురిమీద ఆపేక్ష తప్ప... ఆ విషయం అట్లా ఉంచి నువ్వా యిన్నే పిచ్చివాణ్ణి చేశావుటగా! నాకూడా ఈ పెళ్ళి ఇష్టంలేదని చెప్పావుట? నేను నీతో ఈమాట ఎప్పుడన్నానూ?”,

శివయ్య జవాబు చెప్పలేదు. ఒక నిమిషంపాటు నోట్లో ముద్దకూడా పెట్టుకోలేదు. ఆఖరుకు “ఇంకేం? మాట ఇచ్చినవాడివి పెళ్ళి ప్రయత్నాలు కూడా నువ్వే చేసుకో!” అన్నాడు

“పెళ్ళి ప్రయత్నా లేమీలేవు. ఒక్కరోజు పెళ్ళి. నా వేపు ఖర్చులు కూడా ఆయనే పెట్టుకునేట్టూ, నా కాయన ఇవ్వగలిగినదంతా ఆయన నా పేర బాంకులో వేసేటట్టూ, నాధ్యమైనంత క్షుప్తంగా పెళ్ళి చేసేటట్టూనూ.”

“పెళ్ళి కెవర్నీ పిలవ్వా?”

“నాక్కావలసిన వాళ్ళందర్నీ నేను పిలుస్తాను. నీక్కావలసిన వాళ్ళందర్నీ నువు పిలు, నాకేమీ అభ్యంతరంలేదు.”

పెళ్ళి ఖాయమయింది.

చలపతి నరుసును ఆప్పడే బుట్టలో వేసుకున్నాడనీ, రజస్వల అయిన పిల్లను చేసుకున్నవాళ్ళంతా అధోగతికి పోతారనీ, ఎవరూ చేసుకోని పిల్లను నరుసు కంటగట్టారనీ లక్ష్మీ నాలుగైదురోజులు నసపెట్టింది. కాని ఆకస్మాత్తుగా ఆవిడకు తన లాంఛనల మాటా, తన కూతురు పాపాయి లాంఛనలమాటా స్ఫురణ కొచ్చింది. ఉన్న ఒక్క మగపిల్లవాడి పెళ్ళికి తను సమ్మెచేస్తే తనకు కలిగే అవకాశం కాస్తా పోతుంది. అందుచేత లక్ష్మీ భర్తదగ్గర మందుగానే నీలుగు ప్రాంభించింది.

“ఓ చెంప అంతా అయిపోతుంటే చూస్తూ కూచుంటారేం? నాకూ పాపాయికీ ఏమిస్తారో ఇప్పుడే ఖండితంగా తేల్చుకొండి! ఊ!” అన్నది లక్ష్మీ.

“నీక్కావలిసినవన్నీ నేనిస్తాతే!” అన్నాడు శివయ్య విసుగుతో.

*

*

*

నరుసు పెళ్ళి అయిపోయింది. గృహప్రవేశంనాడు తప్ప నరుసు సొంత ఇంట్లోలేడు. పెళ్ళయింది లగాయతు చిట్టి అన్న వెంటే ఉంది. నరుసు తన బట్టలూ, పుస్తకాలూ అత్తవారింటికి తెప్పించుకున్నాడు. చిట్టి తన బట్టలూకూడా వొడిలేసి అన్నవెంటే మనుగుడపులు కుడుస్తున్నది. ఇందిర తనతోవంటే చిట్టికూడా ఎన్నో పావడాలూ జాకెట్టులూ కుట్టించింది. నరుసు తిరిగి కాలేజీకి వెళ్లే సమయం సమీపిస్తుండగా శివయ్యగారు పచ్చి చిట్టిని ఇంటికి పట్టుకుపోవటానికి ప్రయత్నించాడు.

చలపతిగారు, “నాలుగురోజు లుండనివ్వండి, బావగారూ, మా ఇందిరతో కాలక్షేపం చేస్తుంది! చిన్నపిల్లల కీదూజోదూ ఉండాలి” అన్నాడు.

శివయ్యగారి కేదో భయంవేసింది—చిట్టి తనకు కాకుండాపోతున్నదని. ఆయన చిట్టినే అడిగాడు ఇంటికి రమ్మని.

చిట్టి రానని ఖచ్చితంగా చెప్పేసింది.

శివయ్యగారి కాఖరుకు నరుసు శరణ్యమైనాడు. తండ్రిని ఒంట గా కూచోబెట్టి నరుసు ఉన్నసంగతి చెప్పేశాడు.

“ఎందుకు, నాన్నా! చిట్టి నీకక్కర్లేదు. దానికి నవ్వు అక్కర్లేదు. అది నీకోసం దేవుళ్ళాడినప్పుడు దాని సంగతి నవ్వు విచారించలేదు. ఇక్కడ దానికి హాయిగా ఉంది. దానికి నవ్వు చేసేదంతా నేనూ చెయ్యగలన— తీసుకుపోయి రెండో పెళ్ళి వాళ్ళకివ్వలేనేమోగాని! దాని పెళ్ళికోసం మూడువేలు బాంకులో వేయించాను. చిట్టికి కావలసిందేదో మనింట్లోలేదు, ఇక్కడుంది—కాస్త మానవత్వం... నీవంటినాన్న ఎవరికి ఉండడని నేనూ చిట్టి అనుకునేవాళ్ళం. చిట్టికి జ్ఞాపకంలేదు గాని నాకు జ్ఞాపకం వుంది. అదంతా వెనకపడిపోయింది. చిట్టి ఇవాళ నీదగ్గరకి రాదు. దాన్ని దగ్గరకి తియ్యటం నీకు కేళకాదు. దాన్ని ఆవిడ పాకీదానికంటే నీకంటే చూస్తుంటే ఎప్పుడైతే చూస్తూ ఉంటున్నావో—ప్పుడే నీకు చిట్టి అందకుండా పోయింది ఆవిడ మాట విని రుండేళ్ళనించీ చిట్టికి చదువులేకుండా చేశావు. ఇవాళ నవ్వు దానిమీద నీకన్న అపేక్ష ఏవిధంగా చూపిస్తావ్? ఏమీ మార్గంలేదే!... నేనాకొక్కమీ అనను. ఆవిడ ఒక రకంగా పెరిగింది

వాళ్ళు ఊళ్ళో, వాళ్ళింటో, ఆవిడచాలావివేకంగల మనిషే. కాని అదిమనింటో వివేకంగా సాగిపోవటం ఆశ్చర్యం!... చెట్టంత తండ్రి ఉండగానే నా వెళ్ళి నేను చేసుకోవలసివచ్చింది. చిట్టి వెళ్ళి నువ్వు చెయ్యగలవా? దానికేం కావాలో నువ్వు విచారించగలవా? నేను నోరు తెరుచుకుని నాకీ సంబంధం చేసుకోవాలని ఉన్నదంటేనే వినిపించుకోక పోతివే! అది నీకు చెబుతుందా? అది తన మనస్సులోని మాట నీతో చెప్పి ఎన్నేళ్ళయింది?"

కొడుకు మాట్లాడుతున్నంతసేపూ శివయ్య ఏవో అడ్డుమాటలు వేశాడు కాని తీరా నరుసు మాట్లాడటం మానేసిన తరువాత శివయ్యకు ఆ నేటందుకేమీ కనిపించలేదు.

"నేను రెండుమూడు రోజుల్లోగా వెళ్ళిపోతున్నాను. చిట్టి ఇక్కడే ఉంటుంది. శలవులకు వచ్చినప్పుడుకూడా నేనిక్కడే ఉంటూ ఉంటాను. నేను మామగారి వల్లోపడ్డాననీ పెళ్ళాంవల్లో పడ్డాననీ ఎవరన్నా పిచ్చి కూతలు కూస్తే నమ్మి నిద్రపోకు. నేనూ చిట్టి సొంత ఇంట్లోకన్న మరో ఇంట్లో ఎక్కువ సుఖంగా ఉండటం నాకూ అవమానంగానే ఉంది. మాకీల్లా అనిపించకుండా ఆ ఇల్లు కొంచెం బాగు చెయ్యి. ప్రస్తుతం అది ఐశువులపాకమోస్తరుగా ఉండో. ఆ ఇంట్లో ఒకప్పుడు నాగరికతా సంస్కారమూ ఉన్నట్లుగా వుండేది. అది నాభ్రమేమో! ఇప్పుడా భ్రమ కాస్తా పోయింది. తిరిగి ఎట్లాగయినా ఆ భ్రమ కలిగిస్తే మేమిద్దరమూ అక్కడికే వస్తాం. ఈ ఇంట్లో మాకెవరు మీ యిద్దరికంటే దగ్గరవాళ్ళు లేరు. అయితే మీరు దగ్గరవాళ్ళయి ఉండి దూరంగా ఉండిపోయినారు. వీళ్ళు దగ్గరికి రావటానికి ప్రయత్నిస్తున్నారు. అంతే లేదా!"..... అన్నాడు నరుసు.

శివయ్య ఇంట్లోకి తిరిగి వెళ్ళిపోయినాడు.

చిట్టి రాలేజేమని లక్ష్మి అడిగింది. లక్ష్మి చేతుల్లోనుంచి జారి పాపాయి తండ్రిదగ్గరికి వచ్చింది.

శివయ్య పాపాయిని ఎత్తుకుంటూ, "చిట్టి రాదుట. దానికక్కడే సుఖంగా ఉంటు!" అన్నాడు.

"అయితే అక్కడే ఏడవమనండి," అన్నది లక్ష్మి.

"రేపు నువ్వు చచ్చిపోయి నేను తిరిగి వెళ్ళాడితే ఈపాపాయికూడా నా యింట్లోనించి వెళ్ళిపోయి తిరిగి రానంటుంది!" అన్నాడు శివయ్య.